

ເງື່ອນໄຂ ການເຂົ້າເປັນສະມາຊິກທາງອ້ອມ ບໍລິສັດ LAPNet

1. ສະມາຊິກທາງອ້ອມ (Indirect Member)

ສະມາຊິກທາງອ້ອມ ໝາຍເຖິງ ພາກສ່ວນທີ່ເຊື່ອມຕໍ່ເຂົ້າຫາລະບົບ LMPS ດ້ວຍ ຮູບແບບເຊື່ອມຕໍ່ທາງອ້ອມ ຜ່ານທະນາຄານສະໜັບສະໜູນ ຕາມການອະນຸຍາດຂອງບໍລິສັດ LAPNet;

ສະມາຊິກທາງອ້ອມ ປະກອບມີ: ສະຖາບັນການເງິນຈຸລະພາກ, ຜູ້ໃຫ້ບໍລິການຊຳລະທີ່ເປັນນິຕິບຸກຄົນແລະ ນິຕິບຸກຄົນອື່ນໆ ຕາມການອະນຸຍາດຂອງ ທະນາຄານແຫ່ງ ສປປ ລາວ ແຕ່ລະໄລຍະ.

2. ຮູບແບບເຊື່ອມຕໍ່ທາງອ້ອມ (Indirect participant)

ຮູບແບບເຊື່ອມຕໍ່ທາງອ້ອມ ແມ່ນມີລັກສະນະເຊື່ອມຕໍ່ ຄື:

- ດ້ານຂໍ້ມູນທຸລະກຳ: ເຊື່ອມຕໍ່ໂດຍກົງກັບທະນາຄານສະໜັບສະໜູນ;
- ດ້ານການຫັກບັນຊີສຸດທ້າຍ: ທະນາຄານສະໜັບສະໜູນເຮັດໜ້າທີ່ເປັນຕົວແທນໃຫ້ແກ່ສະມາຊິກທີ່ເຊື່ອມຕໍ່ທາງອ້ອມ ດ້ານການຫັກບັນຊີສຸດທ້າຍໃນລະບົບ LaPASS.

3. ເງື່ອນໄຂການເຂົ້າເປັນສະມາຊິກທາງອ້ອມ

- ✓ ເປັນສະຖາບັນການເງິນທີ່ໄດ້ຮັບການອະນຸຍາດ ຈາກກົມຄຸ້ມຄອງລະບົບການຊຳລະ, ທະນາຄານແຫ່ງ ສປປ ລາວ ໃນແຕ່ລະໄລຍະ;
- ✓ ມີ 01 ທະນາຄານສະໜັບສະໜູນ ເພື່ອເປັນຕົວແທນການດຳເນີນງານຕ່າງໆໃຫ້ແກ່ຕົນ;
- ✓ ມີບັນຊີເງິນຝາກຄ້ຳປະກັນ (Trust Account) ເລກໝາຍບັນຊີ 2131160 ເປີດຢູ່ທະນາຄານສະໜັບສະໜູນ;
- ✓ ມີເງື່ອນໄຂ
 - ມີແອັບພິເຄຊັນທາງການເງິນເປັນຂອງຕົນເອງ;
 - ມີລະບົບທີ່ສາມາດຮອງຮັບມາດຕະຖານຂໍ້ຄວາມ ISO 20022 ຫຼື JSON format ແລະ ສາມາດຮອງຮັບມາດຕະຖານ Lao QR;
 - ມີລະບົບທົດລອງ ແລະ ລະບົບຕົວຈິງ ຕາມເງື່ອນໄຂມາດຕະຖານເຕັກນິກຂອງລະບົບ LMPS;
 - ມີສູນຂໍ້ມູນຫຼັກ ແລະ ສູນສຳຮອງຂໍ້ມູນ ເພື່ອເຊື່ອມຕໍ່ກັບບໍລິສັດ LAPNet ຜ່ານສາຍໄຍແກ້ວນຳແສງ (Fiber Optic) ທີ່ມີຄວາມຖີ່ໃນການສື່ສານແລກປ່ຽນຂໍ້ມູນ ຄື:
 - ສາຍ 01: ເຊື່ອມສູນຂໍ້ມູນຫຼັກ ຫາ DC ຂອງບໍລິສັດ ຕ້ອງມີຄວາມຖີ່ຢ່າງໜ້ອຍ 2 Mbps;
 - ສາຍ 02: ເຊື່ອມສູນສຳຮອງຂໍ້ມູນ ຫາ DR ຂອງ ບໍລິສັດ LAPNet ຕ້ອງມີຄວາມຖີ່ຢ່າງໜ້ອຍ 1 Mbps;
 - ສຳລັບ 02 ສາຍເຊື່ອມ ແມ່ນຕ້ອງມາຈາກ 02 ຜູ້ໃຫ້ບໍລິການເຄືອຂ່າຍອິນເຕີເນັດທີ່ຕ່າງກັນ;
 - ມີລະບົບທີ່ສາມາດດຶງຂໍ້ມູນທຸລະກຳອ້າງອີງປະຈຳວັນ (Settlement Report) ຈາກລະບົບ LMPS
 - ລະບົບກວດສອບການເຮັດທຸລະກຳຊ້ຳຊ້ອນ ທີ່ຢູ່ໃນຊ່ວງໄລຍະເວລາດຽວກັນ (ອີງຕາມເອກະສານດ້ານເຕັກນິກຂອງບໍລິສັດ LAPNet ບໍລິສັດ ໃນແຕ່ລະໄລຍະ);

- ເງື່ອນໄຂອື່ນທີ່ຈຳເປັນ ຕາມການຮຽກຮ້ອງຂອງບໍລິສັດ LAPNet ໃນແຕ່ລະໄລຍະ.

4. ເອກະສານປະກອບຂອງການເຂົ້າເປັນສະມາຊິກໃນຮູບແບບເຊື່ອມຕໍ່ທາງອ້ອມ

- ✓ ສຳເນົາເອກະສານຢັ້ງຢືນການເປີດບັນຊີ ຢູ່ທະນາຄານສະໜັບສະໜູນ;
- ✓ ເອກະສານອື່ນໆທີ່ໄດ້ກຳນົດໄວ້ໃນມາດຕາ 9 (ຍົກເວັ້ນ ຂໍ້ 9.5) ຂອງລະບຽບສະບັບນີ້;
- ✓ ເອກະສານຈຳເປັນອື່ນ ຕາມທີ່ບໍລິສັດ LAPNetກຳນົດໄວ້ໃນແຕ່ລະໄລຍະ.

5. ຂັ້ນຕອນການພິຈາລະນາເຂົ້າເປັນສະມາຊິກທາງອ້ອມ

❖ ຢືນເອກະສານສະເໜີ

ພາກສ່ວນທີ່ມີຈຸດປະສົງຕ້ອງການເຂົ້າມາເປັນສະມາຊິກ ຕ້ອງປະກອບເອກະສານໃຫ້ຄົບຖ້ວນ ຫຼັງຈາກນັ້ນ , ບໍລິສັດ LAPNet ຈະພິຈາລະນາ ພາຍໃນເວລາ 15 ວັນລັດຖະການ ນັບແຕ່ວັນທີ່ໄດ້ຮັບເອກະສານ;

ບໍລິສັດ LAPNet ຈະປະສານໄປຍັງທະນາຄານສະໜັບສະໜູນ ເພື່ອຂໍການຢັ້ງຢືນ ຢ່າງເປັນລາຍລັກອັກສອນ. ພາຍຫຼັງສຳເລັດການພິຈາລະນາທຸກຂັ້ນຕອນ, ບໍລິສັດ LAPNet ຈະແຈ້ງຕອບຢ່າງເປັນລາຍລັກອັກສອນ (ເຫັນດີ ຫຼື ບໍ່ເຫັນດີ ພ້ອມດ້ວຍເຫດຜົນ). ກໍລະນີເຫັນດີ, ບໍລິສັດ LAPNet ຈະແຈ້ງໄປຍັງ 02 ພາກສ່ວນ ຄື:

- 1) ແຈ້ງຕອບຮັບເປັນສະມາຊິກຊົ່ວຄາວ ແລະ ໃຫ້ເຂົ້າມາເຊັນເອກະສານຮັກສາຄວາມລັບ ເພື່ອມອບຮັບເອກະສານດ້ານເຕັກນິກ ພ້ອມທັງອອກໃບຮຽກເກັບເງິນຄ່າທຳນຽມການເຂົ້າເປັນສະມາຊິກ;
- 2) ແຈ້ງໄປຍັງທະນາຄານສະໜັບສະໜູນ ຕາມການອະນຸຍາດຂອງບໍລິສັດ LAPNet.

❖ ກະກຽມ, ພັດທະນາ ແລະ ທົດລອງລະບົບ ເພື່ອຂຶ້ນຜະລິດຕະພັນ

ທະນາຄານສະໜັບສະໜູນ ຕ້ອງຊຸກຍູ້ ແລະ ຊ່ວຍເຫຼືອ ສະມາຊິກຊົ່ວຄາວ ໃນການກະກຽມຄວາມພ້ອມດ້ານຕ່າງໆ ໃນການເຊື່ອມໂຍງເຂົ້າກັບລະບົບ LMPS ໂດຍອີງຕາມແຜນການຈັດຕັ້ງປະຕິບັດດ້ານການພັດທະນາ , ການເຊື່ອມໂຍງລະບົບ ແລະ ແຜນການດຳເນີນງານຢ່າງລະອຽດໃນການຂຶ້ນຜະລິດຕະພັນ ຕາມທີ່ສະມາຊິກຊົ່ວຄາວໄດ້ສະເໜີໃນເບື້ອງຕົ້ນ.

ທະນາຄານສະໜັບສະໜູນ ແລະ ສະມາຊິກຊົ່ວຄາວ ມີເວລາ 90 ວັນ ໃນການກະກຽມ ແລະ ພັດທະນາພ້ອມທັງຕ້ອງສຳເລັດການທົດລອງລະບົບຮ່ວມກັບລະບົບທົດລອງຂອງບໍລິສັດ LAPNet ແລະ ລະບົບທົດລອງຂອງສະມາຊິກອື່ນ. ກໍລະນີເກີນກຳນົດເວລາ, ສະມາຊິກຊົ່ວຄາວຕ້ອງຂຽນສະເໜີຂໍຕໍ່ ຫຼື ຂະຫຍາຍເວລາການພັດທະນາ ພ້ອມເຫດຜົນ ມາຍັງບໍລິສັດ LAPNet (ໂດຍຜ່ານການຢັ້ງຢືນຈາກທະນາຄານສະໜັບສະໜູນ) ຢ່າງເປັນລາຍລັກອັກສອນ.

❖ ການຂຶ້ນຜະລິດຕະພັນ

ເມື່ອເຫັນວ່າການທົດລອງລະບົບສຳເລັດ ຕາມມາດຕະຖານດ້ານເຕັກນິກ, ບໍລິສັດ LAPNet ຈະອະນຸຍາດໃຫ້ຂຶ້ນຜະລິດຕະພັນ ຊຶ່ງໄລຍະເວລາຂອງດັ່ງກ່າວ ສະມາຊິກຊົ່ວຄາວຕ້ອງສຳເລັດການເຮັດທຸລະກຳຜ່ານລະບົບຕົວຈິງກັບສະມາຊິກອື່ນ ໂດຍລະບົບຕ້ອງດຳເນີນງານຢ່າງຄ່ອງຕົວ ແລະ ມີຄວາມສະຖຽນຢ່າງຕໍ່ເນື່ອງ ເປັນເວລາ 10

ວັນລັດຖະການ. ຫາກເຫັນວ່າລະບົບຂອງສະມາຊິກຊົ່ວຄາວ ດຳເນີນໄປຕາມທີ່ກຳນົດໄວ້ ທາງບໍລິສັດ LAPNet ຈຶ່ງຈະພິຈາລະນາຮັບເອົາເປັນສະມາຊິກຖາວອນ ແລະ ປະສານງານຫາ ທະນາຄານສະໜັບສະໜູນ ເພື່ອເຮັດສັນຍາ ຮ່ວມກັນ ຕາມລະບຽບການ.

ທຸກຂັ້ນຕອນຂອງການກະກຽມ, ການພັດທະນາ, ການທົດລອງລະບົບ ແລະ ການຂຶ້ນຜະລິດຕະຜົນ ແມ່ນ ທະນາຄານສະໜັບສະໜູນ ຕ້ອງເປັນເຈົ້າການໃນການຕິດຕາມ ແລະ ຊ່ວຍເຫຼືອ ສະມາຊິກຊົ່ວຄາວ ຢ່າງເປັນປະຈຳ.